

క్రానికల్స్ ఆఫ్ లవ్





1

సికింద్రాబాద్. ఫిబ్రవరి నెల. ప్లాట్‌ఫాం చివర్న కూర్చున్నారు శివ, చిత్ర. ప్లాట్‌ఫాంపై మనుషుల ప్రవాహాన్ని ఊహించారుగానీ, ఎందుకో ఈరోజు ఖాళీగా ఉంది. చెదిరిన జుట్టు సర్దుకుంటూ, దూరంగా నిలబడ్డ ఒంటరి రైలు ఇంజన్ని చూస్తుంది చిత్ర. సాయంకాలపు ఎండ, ఆమె ముఖంపై దిగులు రంగుల్ని పూసి, అనీజీగా ముఖానికి చెయ్యి అడ్డం పెట్టుకుంది. లౌడ్ స్పీకర్‌లోంచి అమ్మాయి గొంతు రాబోతున్న ఒక ట్రైన్ వివరాలు చెబుతుంది. కాఫీ తాగితే బాగుండుననుకుంది. కానీ ఏదో నిరాసక్తత. దేన్ని గురించి ఆలోచించడానికి మనసు ఇష్టపడటంలేదు. గట్టిగా ఆవులిస్తూ, రెండు చేతుల్తో ముఖాన్ని రుద్దుకుంది. 'తలనొప్పిగా ఉందా? కాఫీ తీసుకురానా?' అని అడగాలనుకున్నాడు శివ. కళ్ళు మూసుకుని, ధ్యానాన్ని నటిస్తున్న ఆమెను పలకరించడానికి ధైర్యం చాలలేదు.

“వచ్చే శనివారం నేను రానా?” అన్నాడు. ఆమె విన్నట్టు లేదు. మరోసారి గట్టిగా ఆవులించి, తలను అతని భుజంపై ఆన్చుకుని, కళ్ళు మూసు కుంది.

కళ్ళు మూసుకొనే, “ఈ నెల ఇరవై ఒకటి మన మారేజ్ డే. రెండేళ్ళు,” అంది. రెండేళ్ళనాటి ఫిబ్రవరి ఇరవై ఒకటి. హైదరాబాద్. రాజేశ్వరి గార్డెన్స్. అదో అందమైన కల. అతనికెందుకో ఆ రోజంటే చాలా ఇష్టం. “మనం, మనం గ్రాండ్‌గా సెలబ్రేట్ చేసుకోవాలి,” అన్నాడు ఉత్సాహంగా.

చిత్ర చాలాసేపు మాట్లాడలేదు. “ఆరోజు వర్కింగ్ డే, సెలవు దొరకదు,” అంది యధాలాపంగా. చిత్ర వెళ్ళవలసిన ట్రైన్ ప్లాట్‌ఫాంపైకి వస్తున్నట్లు అనౌన్స్ చేశారు. చిత్ర లేచి నిలబడింది. అంతగా

బరువులేని బ్యాగ్‌ని భుజానికి తగిలించుకొని, ప్లాట్‌ఫాంపై నడవటం మొదలుపెట్టింది. శివ, ఏం మాట్లాడకుండా ఆమె వెంటే నడిచాడు.

చిత్ర తన సీట్లో కూర్చుంది. బయట కిటికీ పక్కనే నిలబడ్డాడు శివ. 'పోనీ ఉద్యోగం రిజైన్ చెయ్యి. ఇక్కడే హైదరాబాద్‌లో ఏదో ఒక జాబ్ చూసుకుందాం,' అందామనుకొని, డెబ్బైవేల రూపాయల జీతం గుర్తుకొచ్చి ఆగిపోయాడు.

చిత్ర కోసం కాఫీ తెచ్చాడు. పళ్ళు, మేగజైన్‌లు. ట్రైన్ బయలు దేరవలసిన టైం అయింది. చిత్ర ముఖంలో సన్నటి నవ్వు. "జాగ్రత్త," అంది, దిగులు, ప్రేమ నిండిన కళ్ళతో అతనివైపు చూస్తూ. ఆ నవ్వు అతనికెంతో ఇష్టం. ప్రతి వారం ఇదే రొటీన్. శని, ఆదివారాలు సినిమాలు, పార్కులు, ఖరీదైన రెస్టారెంట్‌లు. ఆదివారం రెండు గుడ్ బైలు. చిత్ర ముఖంలో తళుక్కుమనే నవ్వు.

మళ్ళీ కలుసుకోబోయే శనివారం కోసం ఎదురుచూస్తుంటారు. సీరియల్ నవలలోలాగా, ప్రతి శనివారం ఉదయం అతను స్టేషన్‌కు వస్తాడు. ఆ ఉదయం కోసం అతను ఎంతో ఎదురుచూస్తాడు. ఉత్సాహం లాంటిదేదో అతన్ని చుట్టుముడుతుంది. ప్రేమ లాంటిదేదో తమ మధ్య ఉండి ఉండాలి, అని గట్టిగా నమ్ముతాడు, ఆదివారం సాయంకాలం ఆమెకు గుడ్‌బై చెబుతూ.

ట్రైన్ కదిలింది. ఆమెకు గుడ్ బై చెబుతూ, ఆమె చేతుల్ని తన చేతుల్లోకి తీసుకొని, ఆమె అతని చేతిని మెత్తగా నొక్కి, అతని చేతిని పెదాలకు అద్దుకుంది. ట్రైన్ అదృశ్యమయ్యేదాకా అక్కడే నిలబడ్డాడు శివ.

2

ఇది మార్చి నెల. పాలిపోయిన ఆకాశం. రోడ్డు పొడవునా మనుషులు. ప్రతిదీ జ్ఞాపకాలుగా, దృశ్యాలుగా, గుర్తు పట్టలేనట్లుగా మాసిపోయి. నిజానికి ఈ వారం శివ వాళ్ళ ఊరికి వెళ్ళదాం అను



కున్నారు. సోమవారం ఉగాది పండుగ. చిత్రకు సెలవు దొరకలేదు. ఉగాదినాడు కూడా హైదరాబాద్ రోడ్లపైనే గడపడానికి నిర్ణయించు కున్నారు.

“కృష్ణ నిన్ను అడిగాడు. ఆఫీసుకొచ్చి కలిశాడు. ఉద్యోగం ఏదైనా చూసిపెట్టమని అడిగాడు,” అంది చిత్ర.

“కృష్ణ ఎవరు?”

ఎంతకీ గుర్తురాలేదు అతనికి. పొడవుగా, మెరిసే కళ్ళతో వాడే కదా? గుర్తొచ్చి రానట్లుగా, ఇంకొకడున్నాడు. లావుగా, బండగా వాడి పేరేమిటి? ఎందుకిట్లా మరిచిపోతున్నాను, అనుకున్నాడు శివ.

నదిని దాటుతున్నట్లుగా రోడ్లు దాటుతున్నారు వాళ్ళు, టాంక్ బండ్ మీదుగా, బషీర్‌బాగ్ పైఠావర్ పై నుండి.

అతనికి చిన్నప్పటి జ్ఞాపకమేదో తళుక్కుమంది. వాళ్ళ ఊరు అంబేద్కర్ సెంటర్, ఓవర్ బ్రిడ్జి, స్కూలు గేటు, కూలిపోయిన ప్రహారీ గోడ, సున్నం వెయ్యని క్లాస్‌రూం గోడలు, విరిగిపోయిన చెక్కబల్లలన్నీ బయట కుప్పలుగా వేసి, గోడలపై పదునైన రాతితో గీసిన రాతలు, వాటి కింద ‘ఇట్లు కృష్ణ, వాడేనా? తన పుస్తకాల మధ్యన బాగా నలిగి పోయిన ఒక ఉత్తరం. ‘నీకెన్నో ఉత్తరాలు రాశానురా, అందినాయా? నువ్వు వస్తావని ఎదురుచూస్తున్నానురా. మా తమ్ముడెప్పుడూ అడుగు తుంటాడు రా. బండ శీనుగాడు గుర్తున్నాడా? వాడు ఎండ్రీన్ తాగి చచ్చిపోయాడురా. రోజులేం బాగులేవురా. చిన్నప్పుడు ఎంత బాగుం డేది. సెన్స్ టీచరు సరోజిని...’ శివ నిశ్చలంగా మారిపోయాడు. కృష్ణ అనబడే వ్యక్తి ముఖం, విశాలమైన కళ్ళు, కళ్ళపై గుబురుగా పెరిగిన కనుబొమ్మలు గుర్తు కొచ్చాయి. కానీ అంతలోనే కృష్ణ అనే బొమ్మ మెదడులోంచి అదృశ్యం అవుతుంది. నింపిన గ్లాసును వెంటనే ఒక బోసినట్లుగా.

అబిడ్సే అనే మనుషుల సముద్రంలో చాలాసేపు తిరిగారు శివ, చిత్ర. బిగ్‌బజార్‌లో గంటసేపు గడిపారు, ఏమీ కొనకుండా. పుల్నా

రెడ్డి స్వీట్‌షాప్‌లో స్వీట్లు కొన్నారు. సముద్రాన్ని దాటినట్లుగా ఆ బజార్లను దాటి రవీంద్రభారతివైపు వెళ్ళారు. అంతసేపూ, కృష్ణ అనబడే స్నేహితుడి జ్ఞాపకాలు, ఒక్కొక్కటి సైడ్‌షోలా శివకు గుర్తుకొస్తున్నాయి. ఆ జ్ఞాపకాలన్నీ అతడి లోపల ప్రవేశించి, లోపల శవాల గుట్టలు పోగుబడ్డట్టుగా అయి.

రవీంద్రభారతిలో మాజిక్ షో ఉంది. లోపలికి వెళ్ళాలా వద్దా అని ఆగేడు శివ. చిత్ర ఉత్సాహంగా లోపలికి నడిచింది. శివ, కుడిచేతి జబ్బుపై చిన్నప్పుడు కట్టుకున్న తాయత్తు, బడి ముందర గారడీవాడు, ఆట ప్రదర్శి స్తున్నప్పుడు, ఈ కృష్ణనే కొనిపెట్టాడు. తాయత్తును చేతితో తడుము కున్నాడు.

మెజిషియన్‌కు పాతిక సంవత్సరాలు కూడా లేవు. ఇంగ్లీషులో మాట్లాడుతున్నాడు. చిన్నచిన్న ట్రిక్కులు చేసి, జనాన్ని చప్పట్లు కొట్టమని డిమాండ్ చేస్తున్నాడు.

“అల్లాఖజమ్, అల్లాఖజమ్,” అంటూ పెద్దగా అరిచి, బుట్టలో ఒక గులాబీపువ్వును పెట్టి, మూతవేసి, దానిపై గుడ్డనుకప్పి, మంత్ర దండాన్ని దానిపై మూడుసార్లు తిప్పి, అందర్నీ చప్పట్లు కొట్టమని అడిగి; “ఇది చాలా ఓల్డ్ ట్రిక్కు,” అంది చిత్ర. అవునన్నట్టుగా శివ తల ఊపాడు. “ఆ పువ్వు కోతిగానో, కుందేలుగానో మారిపోతుంది. మా చిన్నప్పుడు గారడీవాడు ఇట్లాంటి ట్రిక్కులే చేసేవాడు,” అన్నాడు. మెజిషియన్ జనం చప్పట్ల మధ్య బుట్టపైన గుడ్డను తీశాడు. బుట్టలోకి చేతులు పెట్టి, కుందేలును బయటకు తీశాడు. “దేవుడా!” అంటూ పెద్దగా అరిచింది చిత్ర. కుందేలు పిల్ల తల తెగి, తల పక్కకు వాలి వుంది. మెజిషియన్ చేతి నిండా రక్తం. అతని ముఖం పాలి పోయింది. ఆడిటోరియంలో నిశ్శబ్దం. జనం నివ్వెరపోయి చూస్తున్నారు. శివ గుండెల్లో ప్రకంపనం, భయం. పారిపోతున్నట్టుగా బయటకు నడిచాడు. కృష్ణ అనే జ్ఞాపకాల్లోని మిత్రుడు అతన్ని



వెంటాడుతూ, అతని పక్కనే నడుస్తున్నట్లుగా ఉంది. వెనక్కు జి.పి.ఓ. వైపు వెళ్ళి, కృష్ణ అనే స్నేహితుడికి ఐదువేల రూపాయలు టి.ఎమ్.ఓ. చేశాడు. కృష్ణ అడ్రసు రాస్తుంటే, ఎందుకో అతని చేతులు వణికాయి. చిత్రకు ఈ తతంగం నచ్చలేదు. “అతడు నిన్ను డబ్బులెప్పుడు అడిగాడు,” అంది. శివ ఏం మాట్లాడలేదు. చిత్ర ముఖం నల్లగా అయింది. ఎందుకో చిత్ర కళ్ళలో నీళ్ళు తిరిగాయి.

3

మార్చి నెల. రాత్రి. అపార్టుమెంటులో వాళ్ళిద్దరూ వాదించు కొంటున్నారు. చిన్న విషయమే. గది నిండా ఎ.సి. తాలూకు చల్లని గాలి. తెరలు తెరలుగా మంచు తుఫానులా ఉంది. వణికించే చలి. పైన వెళ్ళుట రగ్గు. అతనికట్లా ఇష్టం. కర్టెన్లన్నీ మూసి, డిమ్లైట్ కూడా ఆపివేసి నల్ల నల్లనిదేదో పాకుతున్నట్లుగా. చిత్ర విసుక్కుంది. హారర్ సినిమాలో దృశ్యంలా, చీకటి, వణికించే చలి. “నాకిట్లా ఇష్టం,” అన్నాడు శివ. “నాకిట్లా ఇష్టం ఉండదు. లోయల్లోకి జారుతున్నట్లుగా ఉంటుంది,” అంది చిత్ర. కాసేపటికి విషయం మారింది. వాళ్ళు మాటల్ని విసురుకోవటం ఆపలేదు. హైదరాబాద్ గురించి మాట్లాడు కున్నారు. “ఇక్కడెందుకు ఉండనంటావు,” అన్నాడు. ఆమె నివ్వెర పోయింది. బెంగుళూరులో ఆమె జీతం డెబ్బై వేలు. రెండేళ్లలో ఎంత మిగుల్చుకోవచ్చో లెక్కలు వేసి చెప్పింది అతనే.

కాసేపు మాటల్లేవు. మంచంపై ఒక మూలకు జరిగి పడు కుంది. అద్దం తెల్లగా మెరుస్తుంది. నీలిరంగు కర్టెన్ అవతల నుంచి సన్నని వెలుతురు తళుక్కుమంటుంది. గదిలోని చప్పుళ్ళు అదృశ్యం అయినాయి. కాసేపయినాక, ఒకళ్ళకొకళ్ళు ‘సారీ’ చెప్పుకున్నారు. ఆ తరువాత మరేం మాట్లాడుకోలేదు. మాటలు అయిపోయి, వాళ్ళు ఖాళీ అయినట్లుగా, సన్నటి వెలుతురేదో పడి, తళుక్కుమంటున్న ఆమె ముఖాన్ని దీక్షగా చూశాడు. పాలిపోయి, ఆభరణాలన్నీ వలిచి

వెయ్యబడ్డ దేవతలా వుంది. చాలాసేపు గడిచింది. దీపాలు ఆరిపోయే ఉన్నాయి. అంత చీకట్లోనూ, అతను ఆమెను చూడగలుగుతున్నాడు. ఎత్తయిన గుండెలు, సన్నటి నడుము. చాలాసేపు అతనిలో సంచలనం. అలలుఅలలుగా, అతని శ్వాస. అతనికి ఎప్పుడో చూసిన పర్వతశ్రేణులు గుర్తుకొచ్చాయి. పూలతోటలతో నిండిన మైదానాలు గుర్తుకొచ్చాయి. కలలాంటిదేదో అతన్ని కమ్ముకుంది. నిద్రలో ఆమె అతని వైపు తిరిగింది. ఆమె శ్వాస వెచ్చగా అతనికి తగులుతూ. ఆమెకు క్షణంపాటు మెలకువ వచ్చి, అతని వైపు జరిగి, చేతుల్ని అతనిపై వేసి, ముద్దు పెట్టుకొని, మళ్ళీ పక్కకు జరిగింది.

అతడు మెల్లగా ఆమెవైపు తిరిగాడు. మృదువైన ఆమె చెంపలను నిమిరాడు. ముందుకు వంగి, ఆమె పెదాల్ని ముట్టుకున్నాడు. చాలాసేపు అట్లాగే- ఎందుకో అతనికి దుఃఖం వేసింది.

4

ఏప్రిల్ నెల. చూస్తుండగానే శనివారం వచ్చేసింది. చిత్ర వచ్చే రోజు. స్టేషన్ కు రాలేనని ఎస్.ఎం.ఎస్. పంపాడు శివ. గాలితెరల లోంచి, ఉదయపు వాసనలు వస్తున్న సమయంలో చిత్ర తలుపు తెరుచుకొని, ఇంట్లోకి అడుగుపెట్టింది. రూమ్ జబ్బుచేసిన మనిషిలా కనబడింది. చాన్నాళ్ళు జ్వరంపడ్డ శరీరంలోంచి వస్తున్న వాసన. చిత్ర గాఢంగా నిట్టూర్చింది. రూమ్ ని మామూలు స్థితికి తేవాలంటే కనీసం రెండు రోజులు పడుతుంది. ఎనిమిది గంటలకు అపోలో హాస్పిటల్ లో అపాయింట్ మెంట్ ఉంది చిత్రకు. (చెవి సమస్య. ఎడమచెవి సరిగ్గా వినబడటం లేదని, రెండు మూడుసార్లు బెంగుళూరులో చూపిస్తే, చాలా టెస్టులు చేసి, ఏమీలేదు, సైకలాజికల్ ఫీలింగ్ అని తేల్చారు. ఏదో తీవ్రమైన జబ్బేమో అని చిత్ర అనుమానం. క్రమంగా శబ్దాలు వినే శక్తిని పోగొట్టుకుంటానని చిత్ర భయం.)



ఏడున్నరకు ఇద్దరూ రోడ్డుపైకి వచ్చారు. రోడ్డు ఖాళీగా ఉంది. పేవ్ మెంట్ పై కువకువలాడుతున్న పావురాలు. టెన్నిస్ రాకెట్ తగిలించు కొని, మోపెడ్ పై వెళుతున్న అమ్మాయి. స్కూలు పిల్లల బస్సు వాళ్ళ ముందు నుంచి వెళ్ళింది. బస్సులోంచి పిల్లలు చేతులు ఊపుతూ, బస్సు వందలాది పూలతో చేసిన బొకేలా ఉంది.

ఉదయం అహ్లాదకరంగా ఉండటము నిజమేనేమో కాని, ఇదంతా ఒట్టి ఇల్యూజన్ అని అతని నమ్మకం. ఏ క్షణంలోనైనా ఈ సన్నివేశం మొత్తం భరింపలేని దృశ్యంగా మారిపోవచ్చని అతని అంచనా.

ఇది ఎనిమిదోసారి, చిత్రతో కలిసి హాస్పిటల్ కు రావటం. హాస్పిటల్ విలాస పురుషుని కలలా ఉంది. హాస్పిటల్ లో అడుగు పెట్ట గానే, అతనికి వాన వాసన వేసింది (పోనీ దిగులు వాసన). చిత్ర పరీక్షల కోసం లోపలికి వెళ్ళింది. అతను కేఫ్టీరియాకు వచ్చాడు. కోక్ తాగాడు. సిగరెట్ కాల్చాడు. పైనాపిల్ కేక్ తెచ్చుకున్నాడు. కేక్ తింటుండగా, చిత్ర ఏమీ తినలేదని గుర్తుకొచ్చింది. కేక్ అట్లాగే వదిలేశాడు. కేఫ్టీరియా కూడా జబ్బు వాసన వేస్తుంది. కాఫీ కోసం, అప్పుడప్పుడు వస్తున్న నర్సుల వైపు ఎరోటిక్ గా చూస్తూ. పదిన్నరకు చిత్ర వచ్చింది. ప్లాస్టిక్ సంచి నిండా మందులు. చిత్ర కాఫీ తెచ్చు కుంది.

“ఏమన్నారు.”

“పరీక్షలన్నీ నార్మల్ గానే ఉన్నాయన్నారు,” అంది నిట్టూరుస్తూ. బేబుల్ పై కోక్ బాటిల్, ఖాళీ ఐసిక్రీమ్ కప్, సగం తిని వదిలేసిన కేక్, ఉండలు చుట్టి విసిరేసిన నాప్ కిన్ లు. “చాలారోజులుగా నిలవ ఉన్న ఆహార పదార్థంలా ఉన్నావు,” అంది, సీరియస్ గా అతని వైపు చూస్తూ. కాసేపాగి, “ఏ హాస్పిటల్ కు వెళ్ళినా ఇదే చెబుతున్నారు,” అంది దిగులుగా.

“నిజంగా ఏమీ వినబడదా నీకు,” అన్నాడు సందేహంగా.

“మామూలుగా వినిపిస్తుంది. కానీ, ఎప్పుడన్నా సడెన్ గా, చప్పుళ్ళన్నీ ఆగిపోతాయి. చెవుల్లో సముద్రం ఏదో ప్రవహిస్తున్నట్లు ఒకటే హోరు,” అంది. “నిజంగా వినబడదా?” అన్నాడు మళ్ళీ. కోపం లాంటి, వినుగు లాంటి ఒక చూపు అతనివైపు చూసింది. ఇద్దరూ బయటకు నడిచారు. హాస్పిటల్ మెట్లపై కూర్చుని తొమ్మిదేళ్ళ పాప వెక్కివెక్కి ఏడుస్తుంది. తల్లి కాబోలు, ఆ పాప జుట్టు నిమరుతూ, ఓదార్చుతూ. “ఆ అమ్మాయికి కేన్సర్ మో,” అన్నాడు శివ హఠాత్తుగా. “ఛీ, అది నోరేనా, ఎందుకట్లా అపశకునాలు వాగుతావు,” విసుక్కుంది చిత్ర.

మోటారు సైకిల్ పై కూర్చున్నాక స్టార్టు చేస్తూ, ఆమె చేతిని తన చేతిలోకి తీసుకొని, “ఆర్ యూ ఆల్ రైట్,” అన్నాడు. చిత్ర ఏమీ మాట్లాడ లేదు. రోడ్డు వైపుకు చూస్తుంది. శివ హిందీ సినిమా పాట ఏదో హమ్ చేస్తున్నాడు. చిత్రకు ఆ పాట చెవుల వరకూ వచ్చి, ఆగి పోతున్నట్లుగా అనిపించసాగింది. దిగులుగా, అతని భుజంపై తల వాల్చి పడుకుంది. అతనేదో చెబుతున్నాడు, ప్రేమగా, అనునయంగా. ఆమెకేమీ వినిపించటం లేదు.

5

మే నెల. వేసవి ఎండలు. ఫ్లాట్ ఫాం చప్పుళ్ళతో నిండిపోయింది. ఫ్లాట్ ఫాంనిండా మనుషులు. మాటలు, నవ్వులు, అరుపులు. లౌడ్ స్పీకర్ లోంచి అమ్మాయి గొంతు. ఉదయపు ఎండ శరీరంపై సూదుల్ని పొడిచినట్లుగా. చిత్రకు అలసటగా ఉంది. విసుగ్గా ఉంది. చెమట చెమటగా ఉంది. ఏదైనా రెస్టారెంట్ లో కాసేపు కూర్చుందాం అంది. ‘ఆల్ఫా’లో కూర్చున్నారు వాళ్ళిద్దరూ. టీ తెప్పించుకున్నారు.

పక్కనే ఉన్న మెష్ పై నాలుగైదు పావురాలు. ఇన్ని లక్షల మంది జనం మధ్య, ఆ నాలుగు పావురాలు, చిట్టచివరి ఆశల్లాగా. వాళ్ళ కెదురుగా ముప్పైయేళ్ళ ఆడమనిషి కూర్చుని ఉంది, పదేపదే



కళ్ళు తుడుచుకుంటూ. ఆమెవైపు నుంచి సన్నని రోదన ఎగిసి వస్తుంది. ఆమె పక్కనే ఆరేళ్ళ కొడుకు. ఆమె కొడుకు ఉత్సాహంగా రోడ్డువైపు చూస్తూ. కాసేపటికి గెడ్డం మాసిపోయి, పాలిపోయిన ముఖంతో ఉన్న మగవాడు వాళ్ళ దగ్గరకు వచ్చాడు. కుర్రవాణ్ణి దగ్గరకు తీసుకొనే లోపలే, తాగుతున్న టీ కప్పును బలంగా అతని ముఖంపైకి విసిరింది. కప్పు పగిలి, అతని నుదురు సన్నగా చీలి. ఆమె పెద్దగా ఏడవటం మొదలుపెట్టింది. హోటల్ సర్వర్లు, చాలా మంది మనుషులు వాళ్ళ చుట్టూ మూగారు. శివకు అనీజీగా ఉంది. ఆ సన్నివేశంలో ఉండటం ఇష్టంకాలేదు. చిత్రను బయటకు లాక్కు వచ్చాడు. మోటారుసైకిలు స్టార్టు చేశాడుగానీ, ఎందుకో చేతులు వణుకుతున్నాయి. హాండిల్ బిగుసుకుపోయి బాలెన్స్ కుదరక, డ్రైవింగ్ బాధాకరమైన అనుభవంలా ఉంది. హోటల్లోని దృశ్యం, అతనికెందుకు అనీజీగా అనిపిస్తుందో, అతనికి అర్థంకాలేదు. ఎదురైన అపశకునం ఇది అనుకున్నాడు.

చిత్ర హాండ్ బేగ్ లో అతని కోసం కొన్న గ్రీటింగ్. పగటి ఎండ పడి, మిలమిలలాడుతున్న నది ఫోటో అది. ఒక ఫోటో ఎగ్జిబిషన్ లో కొన్నది.

రోడ్డుపై దృశ్యాలు మారుతున్నాయి. అమీరోపేట చొరస్తాలో అప్పుడే ట్రాఫిక్ జామ్ మొదలైంది. వందలాదిగా ఆటోలు. బస్ స్టాపు ల్లో ఎదురుచూపులు చూస్తున్న జనం. విలాసవంతమైన జీవితానికి ఆహ్వానాలూ ఉన్న హార్డింగ్ లు.

“నువ్వు పంపిన ఇ-మెయిల్ అందింది. ఇట్స్ ఫన్నీ. ఐ ఎంజాయ్ ఇట్,” అంది చిత్ర ఏదో గుర్తుకొచ్చినట్లుగా.

“ఆ ఒక్కరోజూ యాభై మెయిల్స్ పంపాను. ఆరోజు ఎందుకో హుషారుగా అనిపించింది. అందరికీ మెసేజ్ లు పంపాను. రాత్రి రెండు దాకా ఛాటింగ్ చేశాను,” అన్నాడు శివ ఉత్సాహంగా.

చిత్ర, శివ పంపిన మెయిల్ గురించి ఆలోచిస్తుంది. సుదీర్ఘమైన మెయిల్. మెయిల్ మధ్యలో చాలా పోస్ట్ కార్డులు. ఇద్దరు కలిసి తిరిగిన ప్రదేశాల ఫోటోలు. ఆ ప్రదేశాలన్నీ ఆమె ఎప్పుడో మరిచిపోయింది. ఊటీ సరస్సు, మైసూరు పాలెస్, బెంగుళూరు ఫ్లవర్ గార్డెన్, ఎప్పుడో పారేసుకున్న వస్తువుల్ని తిరిగి అందజేసినట్లు. రెండేళ్ళు కూడా కాలేదు. కానీ చాలా ఏళ్ళ క్రితం జరిగిన విషయాలలాగా ఉన్నాయి. ముందుకు వంగి, శివ ముఖంవైపు చూసింది. అతని ముఖం ఖాళీగా ఉంది. మెయిల్ పంపిన శివ ఇతను కానట్లుగా, బైక్ పై తన ముందు కూర్చున్న మనిషి అపరిచితుడిలా.

మెల్లగా చేతుల్ని ముందుకు సాచి, అతన్ని గట్టిగా హత్తుకుంది. అంతలోనే ఆ చేతుల్ని వదిలేసింది. వాళ్ళ శరీరాల్లో ఆమె ఊహించిన విద్యుత్తు ఏదీ వెలగలేదు. శరీరంలోని ప్రాణశక్తి ఏదో చచ్చిపోయినట్లుగా, రోడ్డుపై గుట్టలుగా పోగుపడిన కార్లు, మేడలు, సమస్తం జీవరహితంగా అనిపించసాగాయి. మాంత్రికమేడవరో, సమస్తాన్ని బొమ్మలుగా మార్చి వేసినట్లు.

ఫ్లవర్ బాకే షాపుల దగ్గర ఆపి, “పూలు కొనివ్వు,” అని అడిగింది.

శివ బండి ఆపి, చాలాసేపు షాపులన్నీ వెతికాడు. పూలబాకేలన్నీ ఎవరో ముందుగా ఆర్డర్ ఇచ్చినవే. చివరకు డ్రై ఫ్లవర్ బాకే తీసుకొచ్చాడు.

‘ఆఖరికి పూలు కూడా ఎండిపోయినవేనా,’ అనుకుంది.

6

జూన్ నెల. వర్షాల కోసం ఎదురుచూసి, ఎదురుచూసి, వాతావరణం గాఢమైన వేడి నిట్టూర్పులా మిగిలింది. చిత్ర తన డైరీలో ఈమధ్య కాలంలో చనిపోయిన (తనకు సన్నిహితులైన) వాళ్ళ వివరాలు రాసుకోవటం మొదలుపెట్టింది. ఒక దిగులుగా ఉన్న రోజు,



ఏమీ తోచక, డైరీ తీసి, ఆరోజు ఉదయం యాక్సిడెంట్‌లో చనిపోయిన ఇన్స్పెక్టర్ కుర్రవాడి గురించి రాయటం మొదలుపెట్టింది. క్రమంగా, చనిపోయినవాళ్ళ గురించి రికార్డు చెయ్యటం ఒక వ్యసనంగా మారింది చిత్రకు.

సన్నటి జల్లు పడి, వాతావరణం కాస్త ఆహ్లాదకరంగా ఉందని ఉత్సాహపడుతున్న చిత్రకు, తన కొలీగ్ మాలిని అపార్టుమెంటు పై నుంచి దూకేసిందన్న వార్త షాక్ చేసింది. ఊపిరాడనట్లు కాసేపు ఆయాసపడింది. శబ్దాలు వినబడని జబ్బు. రెండవ చెవికి కూడా వచ్చింది. భరించలేని నిశ్శబ్దం. పెద్దగా ఏడిస్తే బాగుండు అనిపించిందిగానీ, ఎందుకో ఏడుపు రాలేదు. డైరీ తీసుకొని, మాలిని గురించి రాయటం మొదలుపెట్టింది. మాలిని, ఐఐటీయన్, సి-డాట్‌లో గ్రూప్ మేనేజర్. ఆరోనెల ప్రెగ్నెన్సీ. బయోడేటా రాసినట్లుగా మాలిని వయస్సు ఇరవై నాలుగు, ఎత్తు- మాలిని తో తన పరిచయం, స్నేహం అవేమీ గుర్తు తెచ్చుకోవాలనిపించలేదు. డైరీలో మాలిని వివరాలు, అడ్రెస్‌లు మాత్రం రాసింది. ఆరోజు ఆఫీసు మానేసింది. ఆ సాయం కాలం, మాలిని క్రిమేషన్‌కు రమ్మని కబురు చేసినా, రూము దాటి పోలేదు.

ఆ మరుసటిరోజు నుంచి రెండు పేపర్లు తెచ్చుకోవటం మొదలుపెట్టింది. ఒక తెలుగు పేపర్ కూడా. పేపరంతా వెతికి, చనిపోయిన అమ్మాయిల వివరాలు డైరీలో రాసుకోవటం, ఒక హాబీగా మార్చుకొంది.

ఇవాళ గురువారం, శుక్రవారం సాయంత్రానికి రిజర్వేషన్ చేయించుకొంది. రేపటి ప్రయాణం గురించి ఆలోచిస్తే, కాస్త హుషారుగా అనిపించింది. ఆ సాయంత్రం ఆఫీసు నుంచి వస్తూ బిగ్‌బజారు కెళ్ళింది. రెండుమూడు గంటలపాటు లోపలంతా తిరిగి, రెండు ఫ్లాస్టిక్ గాజులు, శివ కోసం షర్టు కొనుక్కుంది. మాలీలో ఇద్దరు కుర్రవాళ్ళు తన వెంట నడవటం గమనించింది. తన చూపులో పడాలని, పక్కపక్కనే నడుస్తూ.

బయటకు వచ్చి, ఆటోలో కూర్చున్నాక, వాళ్ళిద్దరూ బైకోపై తన వెనక రావటం గమనించింది. ఆటో దాటి, ముందుకు వెళ్ళి వెనక నుంచి చేతులు ఊపుతూ, 'హాం,' అంటూ ఫ్లైయింగ్ కిస్లు ఇస్తూ. చిత్రకు, ఎందుకో కోపం రాలేదు. మునుపటిలాగా ఇరిటేషన్ కలగలేదు. చిత్రకు వాళ్ళను ఆపి మాట్లాడాలనిపించింది. ఉద్రాత లూగించే విషయం, ఈ చిత్రలో లేదని చెప్పాలనిపించింది. కంప్యూటర్ ముందు కూర్చుని కూర్చుని, ఈ చిత్ర అవయవాల పోగులా మిగిలిపోయిందని చెప్పాలనిపించింది.

చిత్ర తన గదికి వచ్చేసరికి, బాగా పొద్దుపోయింది. మిగిలిన గదుల్లోంచి, టివి సీరియళ్ళు, డైలాగులు వినిపిస్తున్నాయి. తన గది లోకి వచ్చి, తలుపులు మూసేసుకుంది. కిటికీ తీసి, రోడ్డుపైకి చూస్తే, ఒక మూలన, స్ట్రీట్ లైట్ కింద, బైక్ ఆపుకొని, ఆ ఇద్దరు కుర్ర వాళ్ళు తన గదివైపే చూస్తూ.

చిత్రకు ఎందుకో, చాలారోజుల తర్వాత నవ్వు వచ్చింది. విరక్తిగా మొదలైన నవ్వు క్రమంగా, ఆహ్లాదకరమైన నవ్వుగా మారింది. చాలాసేపు నవ్వుకున్నాక, ఆ రాత్రిలో కాస్త ఉత్సాహం, హుషారు మొలకెత్తాయి.

అదే సమయంలో, హైదరాబాద్లో అంత రాత్రిపూట కూడా, ఇంకా సజీవంగా ఉన్న నగరంలో శివ తన లాప్ టాప్ ముందు కూర్చున్నాడు. మరో ఫోర్స్ గ్రాఫిక్ బొమ్మ, అతని ఇ-మెయిల్లో వచ్చింది. నటాషా అనే అమ్మాయి పేరుతో పంపిన మెయిల్ అది. 'Welcome, into the sea of unbound sex,' అని ఉంది. మెయిల్ కింద ఒక అపార్టుమెంటు అడ్రస్ కూడా ఉంది. శివ గుండెలో చిన్న జలదరింత. బయట సన్నని వాన తుంపర. వేసవికాలం వెళ్ళిపోయిందని, వాతావరణం, కొత్త హుషారును ప్రదర్శిస్తుంది. టేబుల్పై ఆహారపదార్థాలు అలాగే ఉన్నాయి. అతనికి విస్కీ తాగాలనిపించింది. బాల్కనీలో



నిలబడి, బయట రోడ్డుపై వెళ్ళే వాహనాలను చూస్తూ, విస్కీ సిప్ చేస్తూ, చిత్రను గుర్తు చేసుకున్నాడు. చిత్రకు బదులుగా, స్త్రీలపై చేతులు మాత్రం అడ్డుగా పెట్టుకొని నిల్చున్న నటాషా కళ్ళ ముందు ప్రత్యక్షమైంది. చాలా రోజులుగా ఆ అమ్మాయి మెయిల్స్ వస్తూన్నాయి. ఆ అమ్మాయి ఎవరై ఉంటుందని ఆలోచించాడు. కొలీగ్స్ లో ఒక్కొక్కరినీ గుర్తు చేసుకున్నాడు. తను ఉండే అపార్టుమెంటులో ఉన్న నలుగురు సాఫ్ట్ వేర్ అమ్మాయిలు గుర్తుకొచ్చారు. అసహనంగా కదిలాడు. విస్కీ తాగడం పూర్తి అయింది. మరోసారి ఇ-మెయిల్ చూసుకున్నాడు. ఆ అమ్మాయి శరీరంలోంచి నిప్పుల సెగ ఏదో ఎగిసి, అతన్ని వెచ్చగా ఆవహించినట్లు అనిపించింది. లేచి డ్రెస్ చేసుకొని, పర్సులో చాలా డబ్బులు కుక్కుకొని, రోడ్డుపైకి వచ్చాడు. రోడ్డుపై వెళుతుంటే సన్నని పరిమళమేదో తెరలుతెరలుగా ప్రవహిస్తున్నట్లు అనిపించింది. ఇ-మెయిల్ లో ఇచ్చిన అడ్రస్ దగ్గర ఆగాడు. ఆ పేరు గల అపార్టుమెంటు లేదు. ఆ ప్రదేశంలో, కార్పొరేషన్ వాళ్ళు ఈమధ్యనే కూల్చి వేసిన మేడల శిథిలాలు ఉన్నాయి. అసహనంగా, దిగులుగా, కోపంగా, అతనిలో కాంక్షాజ్వాల ఆరలేదు. కొద్దిగా చనువు, చాలా పరిచయం ఉన్న కొలీగ్ ఇంటివైపు వెళ్ళాడు. ఆ అమ్మాయి ఒక్కతే తల్లితోపాటు ఉంటుంది. బెల్లు కొట్టాడు. ఆ అమ్మాయి ఆళ్ళర్య పోయింది. “రా, శివా, ఇంత రాత్రివేళ,” అంటూ లోపలికి పిలిచింది. గదిలోకి వస్తూనే, సోఫాలపై ఉన్న పుస్తకాల గుట్టల్ని చూసి ఆళ్ళర్య పోయాడు. పక్కనున్న కబోర్డులోనూ పుస్తకాలే. అది ఇల్లలా కాదు, బుక్ షెయిర్ లా ఉంది అనుకున్నాడు. ఆ అమ్మాయి (సుమ) కాఫీ తెచ్చి ఇచ్చింది. అతి మామూలు, రొటీన్ కబుర్లు చెప్పకోవటం మొదలుపెట్టారు వాళ్ళు. గోడపైన ఒక ఫోటో (నిలువెత్తది) కనబడింది. ఇద్దరు అందమైన యువ దంపతులు. “అమ్మానాన్నలది. వాళ్ళ పెళ్ళినాటిది,” అంటూ వివరించింది. ఫోటోలోని అమ్మాయి

నిండయిన పట్టుచీర కట్టింది. యువకుడు సూట్ వేసుకున్నాడు. ఫోటోలోని అమ్మాయి మనోహరంగా ఉంది. ఆమె జడలోని మల్లెల గుత్తులు, ఫోటోలోంచి స్పష్టంగా కనిపిస్తూ ఇప్పటికీ పరిమళిస్తున్నట్లుగా అనిపించసాగాయి. గంట తరువాత వెళతానని లేచాడు. పక్కగదిలోంచి, బాధతో వేసిన మూలుగు వినిపించింది. 'అమ్మ,' అని చెప్పింది. కర్డెన్లోంచి లోపలికి తొంగి చూశాడు. ఎముకల పోగులాంటి మనిషి. మంచంపై ముడుక్కొని పడుకొని, చిన్న అవయవాల గుట్టలా ఉంది.

ఆ అమ్మాయికి గుడ్ బై చెప్పి రోడ్డుపైకొచ్చాడు. బయట ఆకాశం కొంటెగా ఉంది. చంద్రుడు మృదువుగా ఉన్నాడు. పేవ్ మెంటుపై రాలిన ఆకులు, చప్పడు చేస్తూ గాలిలో ఎగురుతున్నాయి. గదిలోకి వెళ్ళగానే గాఢమైన చీకటి అతన్ని చుట్టుముట్టింది. లైట్ వెయ్యకుండానే మంచంపై వాలిపోయాడు. అతనికి మాస్ట్రబేషన్ చేసుకోవాలనిపించింది. బయట బాల్కనీ అవతల, కొత్త రుతువుల తొలిగాలులు బయ్యబయ్యమని వీస్తున్నాయి.

7

జులై నెల. వర్షాలు మొదలయినాయి. శివ స్టేషన్కు రాలేదు. పెద్ద వర్షమేమీ లేదు. సన్నటి జల్లు. సన్నటి జల్లు చిత్రలో ఉత్సాహాన్ని రగిలించింది. శివ ఇంకా నిద్రపోతున్నాడు. ఇల్లంతా సర్ది ఉంది. కాఫీ పెట్టుకొని బాల్కనీలో నిలబడి, కాఫీ తాగుతూ. కాఫీ తాగుతుంటే, లో లోపల వెచ్చని జ్ఞాపకమేదో మేలుకుంటున్నట్టు. శివని లేపి ఏదైనా కబుర్లు చెప్పాలనిపించింది. ముఖ్యంగా నిన్న సాయంత్రం గైనకాల జిస్తును కలిసి వచ్చిన సంగతి. అపార్టుమెంటు కిందున్న ప్రావిజన్స్ స్టోరుకు వెళ్ళింది. రెండు కాడ్బరీస్ చాక్లెట్లు తీసుకొంది. అరకిలో చికెన్ తీసుకొంది. ఫ్లవర్ పాయింట్కెళ్ళి, తెల్లగా మెరుస్తున్న పూలబొకే నొకదాన్ని తీసుకొంది.



శివ ఇంకా నిద్రపోతూనే ఉన్నాడు. నిద్ర లేపాలని చూసింది. గాఢనిద్రలో ఉన్నాడు. అనుమానమొచ్చి దగ్గరకు వెళ్ళి వానన చూసింది. రాత్రి బారోకెళ్ళినట్లున్నాడు. మౌనంగా అతని మంచం పక్కన కూర్చుంది. అతని కుడిభుజంపై ఆకుపచ్చ రంగు మచ్చ. టాటూ. గులాబీపువ్వు బొమ్మ. ఆ బొమ్మని మృదువుగా నిమిరింది.

వంటగదికి వెళ్ళి బ్రెడ్, ఆమ్లెట్ వేసుకుంది. వానజల్లు ఆగిపోయి, తడిసిన జల్లులపై ఎండ మిలమిలలు తళుక్కుమంటున్నాయి. చాలా సేపు బాల్కనీలో నిలబడింది. లోపలికి వచ్చేసరికి శివ మంచంపై లేడు. బాత్‌రూమ్‌లో కూడా లేడు. అలా చెప్పకుండా బయటకు వెళ్ళినందుకు దిగులు వేసింది. ఫ్రిజ్‌లో ఎర్రటి లిచ్చిపండ్లు కనబడ్డాయి. అవి తెచ్చుకొని, వలుచుకొని తినసాగింది. రోడ్డుపై కార్ల ప్రవాహం మొదలైంది. అపార్ట్‌మెంటు గేటు దగ్గర శివ కనబడ్డాడు. చేతిలో పేపర్లు ఉన్నాయి. సెలవు రోజు నాలుగైదు పేపర్లు చదవటం అతనికిష్టం. లిచ్చిపండ్లు తీయగా, పుల్లగా, నాలుకపై ఏదో అజ్ఞాతమైన పులకరింతల్ని గుర్తు చేస్తున్నాయి. కాలేజీరోజుల్లో ఇష్టపడ్డ ఒక కుర్రాడు గుర్తుకొచ్చాడు. ఎర్రటి జుట్టు, కలువల్లాంటి వెడల్పాటి కళ్ళు. అతని ముఖంలో వింత వెలుగు కనబడేది. క్లాసులో అతను మాట్లాడుతుంటే, ఆరాధనగా చూసేది. అతను మాట్లాడుతుంటే పక్షుల రెక్కల చప్పుడు వినిపించేది. చాలారోజులు అతని గురించిన కలలు వచ్చేవి. అతని చేతివేళ్ళు, ఆమె పెదవులపై, చెక్కిళ్ళపై పారాడుతున్నట్లు, ఉలిక్కిపడి నిద్ర లేచేది. ఆ కలలు, అట్లాగే, అమెలో మొలకెత్తని విత్తనాల్లా ఉండేవి. ఏమి చెయ్యాలో అర్థమయ్యేది కాదు. అతను ఏమయ్యాడో కూడా తెలియదు. అప్పటి కలలు ఇంకా ఆమెకు గుర్తుకొస్తుంటాయి.

గదిలోకి వెళ్ళి, ఉల్లిపాయలు, టమోటాలు తరగటం మొదలుపెట్టింది. శివ వంటగదిలోకి తొంగిచూసి, పేపర్ తీసుకొని టాయ్‌లెట్‌లోకి వెళ్ళాడు. చిత్ర తరిగిన టమోటాలు గిన్నెలో వేసుకొని,

ఫ్రెజ్ లోంచి చికెన్ బయటకు తీసింది. పక్క అపార్టుమెంటులోంచి పిల్లల అరుపులు పెద్దగా వినిపిస్తున్నాయి. శివ బెడ్ పై పడుకొని సీలింగ్ వైపు చూస్తున్నాడు. కళ్ళు మూసుకొని ఉన్నాడు. చిత్ర చాక్లెట్ తీసుకొచ్చింది. అతన్ని లేపి ఇవ్వాలని చూసింది. రెండు నిమిషాలు మంచంపై కూర్చుని, చాక్లెట్ మంచంపై పెట్టి మళ్ళీ వంటగదిలోకి వచ్చింది.

చిత్రకు, హఠాత్తుగా కాలేజీ రోజులనాటి ఆ కుర్రవాడు గుర్తు కొచ్చాడు. పదేపదే అతన్ని గుర్తు చేసుకోవాలనిపించింది. శివ లేచి, బ్రష్ చేసుకుంటూ, తన జర్మనీ ట్రిప్ గురించి మాట్లాడటం మొదలు పెట్టాడు. నెలరోజులపాటు జర్మనీలో ట్రైనింగ్ అని చెప్పాడు. “థ్యాంక్ ఫర్ ది చాక్లెట్,” అన్నాడుగానీ, ఎందుకు ఇచ్చిందో అడగలేదు. బ్రెడ్, ఆమ్లెట్ తెచ్చింది. ఇద్దరూ చాలా సీరియస్ గా బ్రేక్ ఫాస్ట్ చెయ్యటం మొదలుపెట్టారు.

“చికెన్ ఫ్రై చెయ్యి. ఎప్పుడూ రుచి లేనట్లు ఉంటుంది ఆ కూర,” అన్నాడు.

“ఊ,” అంది. చాక్లెట్ రేపర్ విప్పి, తినటం మొదలు పెట్టాడు. అతన్నే చూస్తూ కూర్చుంది చిత్ర. లేచి, కిటికీ దగ్గరకు వెళ్ళింది. రోడ్డుపై కారు ఆపుకొని, ఒక కుర్రవాడు ఎవరికోసమో ఎదురుచూస్తున్నాడు. బస్సు ఒకటి కిక్కిరిసిన మనుషులతో వెళు తుంది. అప్రయత్నంగా ఆ బస్సు వైపు చేయి ఊపింది చిత్ర.

వంటగదిలోకి వెళ్ళి చికెన్ ను సన్న ముక్కలుగా కోయటం మొదలుపెట్టింది. శివ ఎఫ్.ఎమ్. రేడియో ఆన్ చేశాడు. అందులో వినిపించే మాటల్లోని నాటీనెస్ ను ఆనందించడానికి ప్రయత్నిస్తు న్నాడు. బయట నల్లని మబ్బు ముసిరింది. కుండపోతగా వర్షమేదో కురవబోతున్నట్లుగా ఉంది. చిత్రకు మళ్ళీ కాలేజీ రోజులనాటి కుర్ర వాడు గుర్తు కొచ్చాడు. అతని జుట్టు డై వేసినట్లుగా ఎర్రగా ఉండేది. అప్పట్లో అదో ఫ్యాషన్.



పక్కింటివాళ్ళ ఆల్వేషన్ డాగ్, చప్పుడులేని అడుగులతో బాల్కనీ లోకి వచ్చి, రీవీగా నిలబడింది. కోసిన మాంసంముక్క ఒకటి దానివైపు విసిరింది. అది కాసేపు వాసన చూసి, తిరస్కారంగా ఆ ముక్కను పక్కకు తోసింది. కోపం వచ్చి, చిత్ర దానిపైకి ఉల్లిగడ్డను విసిరింది. 'పేపరు చదువుకుంటూ, ఎఫ్.ఎమ్. రేడియో వింటూ, శివ అట్లాగే నిద్రపోయాడు. చిత్రకు ఉదయపు ఉత్సాహం ఇప్పుడు లేదు. ఎంతో ముఖ్యమైన వార్తను, మనసు మూలల్లోకి తోసేసింది.

చికెన్ రోస్ట్, ఫ్రైడ్ రైస్ తింటూ, శంషాబాద్ రోడ్డులో త్రీ బెడ్ అపార్టుమెంటుకు అడ్వాన్సు ఇచ్చానని ఎంతో ఉత్సాహంగా చెప్పాడు శివ. చిత్ర ముఖంలో ఆనందమో, ఎగ్జైట్‌మెంట్ ఉహించాడు. చికెన్ ముక్క నములుతూ, కిటికీలోంచి బయటకు చూస్తుంది చిత్ర. 'ఐ యామ్ ప్రెగ్నెంట్,' అని చెప్పాలనుకుంది. కానీ, ఎందుకో చెప్పాలని పించలేదు.

ఆ మధ్యాహ్నం, వాళ్ళిద్దరూ ఆదమరచి నిద్రపోయారు. బయట కుండపోతగా వాన కురుస్తుంది. నిద్రలో చిత్రకు వింత కల వచ్చింది. ప్రశాంతంగా, ఏ దుఃఖం లేనట్లుగా ఉన్న శిశువు కల అది. శిశువు నిర్వాణమూర్తిలా, ఏ కదలికలేని ముఖంతో, శిశువుకు కళ్ళు, నోరు, చెవులు ఏవీ లేవు. నున్నటి, గుండ్రటి ముఖం, చిత్రకు భయం వేసింది. పెద్దగా అరవాలనిపించింది. హఠాత్తుగా శిశువు శిరస్సు వందల ముక్కలు గా చిట్టిపోయి, ముఖమంతా రక్తం చారలై... చిత్ర భయంతో, నిద్ర లేచింది. చిత్ర చీరంతా రక్తమే. లోపలి శిశువు, ఛిద్రమై రక్తపు వరదలుగా, ఆమె శరీరం లోపలి నుంచి బయటకు వస్తూ!

ఆదివారం వార్త
తెలుగునాడి, డిసెంబర్ 2008